

"ہر صحابی نبی، جنتی جنتی" کانعرہ لگانا کیسا؟



دارالافتاء اہل سنت
Darul Ifta Ahle Sunnat

تاریخ: 17-12-2020

ریفرنس نمبر: Gul 2088

کیا فرماتے ہیں علمائے دین و مفتیان شرع متین اس مسئلے کے بارے میں کہ آج کل ایک نعرہ لگایا جاتا ہے: ”ہر صحابی نبی جنتی جنتی“ حالانکہ ایک جنگ کے موقع پر جب رسول اللہ صلی اللہ تعالیٰ علیہ وآلہ وسلم کو ایک شخص کی شہادت کی خبر دی گئی، تو آپ نے فرمایا: ”الی النار“ یعنی وہ تو دوزخی ہے۔ سوال یہ ہے کہ جب اس طرح کی حدیث پاک موجود ہے، تو پھر یہ نعرہ: ”ہر صحابی نبی جنتی جنتی“ لگانا کیسے درست ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

صحابہ کرام علیہم الرضوان کی شان و عظمت بہت زیادہ ہے اور ان کے فضائل سے قرآن و حدیث مالا مال ہیں۔ کئی آیات مبارکہ اور احادیث مبارکہ سے ان کا جنتی ہونا ثابت ہے، لہذا یہ نعرہ لگانا ”ہر صحابی نبی جنتی جنتی“ بالکل درست اور قرآن و حدیث کے عین مطابق ہے۔ سوال میں جس شخص کا تذکرہ کیا گیا ہے، یہ ایک منافق اعتقادی تھا، جو مسلمان بن کر چھپا ہوا تھا، جس کے نفاق کو ظاہر کرتے ہوئے اس موقع پر رسول اکرم صلی اللہ علیہ وسلم نے اس کے لیے وعید بیان کرتے ہوئے اس کے انجام کو بیان فرمایا۔

اللہ عز و جل صحابہ کرام علیہم الرضوان کی شان بیان کرتے ہوئے قرآن مجید میں فرماتا ہے:

﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلٍ ۖ أُولَٰئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَفَتَلُوا ۚ وَكُلًّا

وَعَدَ اللَّهُ الْحُسْنَىٰ ۖ وَاللَّهُ بِمَا تَعْمَلُونَ خَبِيرٌ ﴿١٠﴾ ترجمہ کنزالایمان: ”تم میں برابر نہیں وہ جنہوں نے فتح مکہ سے قبل خرچ اور جہاد کیا۔ وہ مرتبہ میں ان سے بڑے ہیں جنہوں نے بعد فتح کے خرچ اور جہاد کیا اور ان سب سے اللہ جنت کا وعدہ فرما چکا اور اللہ کو تمہارے کاموں کی خبر ہے۔“ (پارہ 27، سورہ حدید، آیت 10)

اس آیت کریمہ کے تحت امام اہلسنت امام الہدی امام ابو منصور ماتریدی رحمۃ اللہ تعالیٰ علیہ ارشاد فرماتے ہیں: ”ای وعد اللہ لکلا الفریقین من انفق قبل الفتح وبعده الجنة والثواب الحسن“ یعنی اللہ تعالیٰ نے صحابہ کرام علیہم الرضوان کے دونوں گروہوں یعنی جنہوں نے فتح مکہ سے قبل اور بعد خرچ کیا، ان سے جنت اور اچھے ثواب کا وعدہ فرمایا ہے۔

(تفسیر ماتریدی، جلد 9، صفحہ 519، دارالکتب العلمیہ، بیروت)

اس آیت کریمہ کی تفسیر بیان کرتے ہوئے تفسیر سمرقندی میں ہے: ”معناه وعد اللہ کلا الحسنی یعنی الجنة“ یعنی آیت کریمہ کا معنی ہے کہ اللہ تعالیٰ نے ان تمام سے جنت کا وعدہ فرمایا ہے۔

(تفسیر سمرقندی، جلد 3، صفحہ 382، دارالفکر، بیروت)

اس آیت کریمہ کے تحت تفسیر ارشاد العقل السلیم میں ہے: ”ای المثوبة الحسنی وہی الجنة“ یعنی (اللہ عزوجل نے صحابہ کرام علیہم الرضوان کے ساتھ) اچھے ثواب یعنی جنت کا وعدہ فرمایا ہے۔

(ارشاد العقل السلیم، جلد 5، صفحہ 274، ریاض)

اس آیت کریمہ کے تحت تفسیر کبیر میں ہے: ”وفیه مسائل: المسئلة الاولى: ای وکل واحد من الفریقین وعد اللہ الحسنی ای المثوبة الحسنی وہی الجنة مع تفاوت الدرجات“ یعنی اس آیت کریمہ میں کئی مسائل بیان ہوئے ہیں۔ ان میں سے پہلا مسئلہ یہ ہے کہ صحابہ کرام علیہم الرضوان کے دونوں گروہوں کے ساتھ اللہ عزوجل نے عمدہ اجر یعنی جنت کا وعدہ فرمایا ہے ہاں درجات ضرور مختلف ہوں گے۔

(تفسیر کبیر، جلد 29، صفحہ 220، بیروت)

یہی آیت کریمہ لکھنے کے بعد صدر الشریعہ بدرالطریقہ مفتی محمد امجد علی اعظمی رحمۃ اللہ تعالیٰ

علیہ ارشاد فرماتے ہیں: ”تو جب اس نے ان کے تمام اعمال جان کر حکم فرما دیا کہ ان سب سے ہم جنت بے عذاب و کرامت و ثواب کا وعدہ فرما چکے، تو دوسرے کو کیا حق رہا کہ ان کی کسی بات پر طعن کرے۔“

(بہار شریعت، جلد 1، حصہ 1، صفحہ 255، مکتبۃ المدینہ، کراچی)

بہار شریعت میں ہے: ”تمام صحابہ کرام اعلیٰ و ادنیٰ (اور ان میں ادنیٰ کوئی نہیں) سب جنتی ہیں۔

وہ جہنم کی بھنک نہ سنیں گے اور ہمیشہ اپنی من مانتی مرادوں میں رہیں گے، محشر کی وہ بڑی گھبراہٹ انہیں غمگین نہ کرے گی، فرشتے ان کا استقبال کریں گے کہ یہ ہے وہ دن جس کا تم سے وعدہ تھا۔ یہ سب مضمون

قرآن عظیم کا ارشاد ہے۔“ (بہار شریعت، جلد 1، حصہ 1، صفحہ 254، مکتبۃ المدینہ، کراچی)

صحابہ کرام علیہم الرضوان کے فضائل میں بے شمار احادیث مبارکہ بھی موجود ہیں۔

چنانچہ ترمذی شریف میں ہے کہ حضرت جابر بن عبد اللہ رضی اللہ تعالیٰ عنہ فرماتے ہیں:

”سمعت رسول اللہ صلی اللہ تعالیٰ علیہ وآلہ وسلم یقول لا تمس النار مسلمارانی“ یعنی جس مسلمان نے مجھے دیکھا، اس کو آگ نہیں چھوئے گی۔

(سنن الترمذی، جلد 2، صفحہ 705، حدیث 3826، لاہور)

اس حدیث پاک کے تحت فیض القدر میں ہے: ”(لا تمس النار) ای نار جہنم“ یعنی آگ کے

نہ چھونے سے مراد یہ ہے کہ انہیں جہنم کی آگ نہیں چھوئے گی۔

(فیض القدیر، جلد 6، صفحہ 547، تحت الحدیث 9867، بیروت)

اس حدیث پاک کے تحت مرآۃ المناجیح میں ہے: ”یعنی جس نے بحالت ایمان مجھے دیکھا اور

ایمان پر ہی اس کا خاتمہ ہوا، وہ دوزخ سے محفوظ رہے گا۔ خیال رہے کہ سارے صحابہ جنتی ہیں، مگر عشرہ

مبشرہ وہی ہیں، جنہیں ایک حدیث نے جمع فرمایا، ورنہ سارے صحابہ جنتی ہیں۔“

(مرآۃ المناجیح، جلد 8، صفحہ 287، مطبوعہ لاہور)

رہی بات اس حدیث پاک کی جس کے متعلق سوال کیا گیا ہے، تو بلاشبہ اس طرح کی حدیث پاک

موجود ہے، جس میں ایک شخص کے انتقال کے وقت رسول اللہ صلی اللہ تعالیٰ علیہ وآلہ وسلم نے ارشاد

فرمایا: ”الٰہی النار“ یعنی وہ تو دوزخی ہے۔ اس حدیث پاک کی شرح بیان کرتے ہوئے محدثین کرام نے بیان فرمایا کہ جس شخص کے متعلق رسول اللہ صلی اللہ تعالیٰ علیہ وآلہ وسلم نے دوزخی ہونے کا فرمایا، وہ صحابی نہیں، بلکہ منافق تھا۔

بخاری شریف میں ہے: ”عن ابی ہریرۃ رضی اللہ تعالیٰ عنہ قال شہدنا مع رسول اللہ صلی اللہ تعالیٰ علیہ وآلہ وسلم خیر فقال لرجل ممن یدعی الاسلام ”ہذا من اہل النار“ فلما حضر القتال قاتل الرجل قتالا شديدا فاصابته جراحة فقیل یا رسول اللہ! الذی قلت انه من اہل النار فانه قد قاتل الیوم قتالا شديدا وقد مات فقال النبی صلی اللہ تعالیٰ علیہ وآلہ وسلم الی النار قال فکا بعض الناس ان یرتاب فبینما هم علی ذلک اذ قیل لم یمت ولكن به جراحا شديدا فلما کان من اللیل لم یصبر علی الجرح فقتل نفسه فاخبر النبی صلی اللہ تعالیٰ علیہ وآلہ وسلم بذلک فقال: اللہ اکبر اشہد انی عبد اللہ ورسولہ ثم امر بلالا فنادی بالناس انه لا یدخل الجنة الا نفس مسلمة وان اللہ لیوید هذا الدین بالرجل الفاجر“ یعنی: حضرت ابو ہریرہ رضی اللہ تعالیٰ عنہ سے روایت ہے۔ فرماتے ہیں: ہم غزوہ خیبر کے موقع پر رسول اللہ صلی اللہ تعالیٰ علیہ وآلہ وسلم کی بارگاہ اقدس میں حاضر تھے، تو آپ نے ایک شخص کے متعلق جو اسلام کا دعویٰ کرتا تھا، فرمایا کہ یہ دوزخی ہے۔ پھر جب لڑائی شروع ہوئی، تو اس شخص نے بہت زور و شور سے جنگ کی۔ اس دوران اسے زخم پہنچا، تو رسول اللہ صلی اللہ تعالیٰ علیہ وآلہ وسلم کی بارگاہ اقدس میں عرض کیا گیا کہ جس شخص کے دوزخی ہونے کا فرمایا تھا، اس نے تو آج بہت شدید قسم کی لڑائی کی یہاں تک کہ وہ مر گیا۔ رسول اللہ صلی اللہ تعالیٰ علیہ وآلہ وسلم نے فرمایا کہ وہ دوزخی ہے۔ قریب تھا کہ بعض لوگ یہ سن کر شک میں پڑ جاتے کہ بتایا گیا وہ نہیں مرا، بلکہ اسے سخت زخم پہنچے تھے، جب رات ہوئی، تو وہ صبر نہ کر سکا اور اپنے آپ کو قتل کر دیا۔ اس کی خبر نبی پاک صلی اللہ تعالیٰ علیہ وآلہ وسلم کو دی گئی، تو آپ نے فرمایا: اللہ اکبر! میں گواہی دیتا ہوں کہ میں اللہ کا بندہ اور اس کا رسول ہوں، پھر حضرت بلال کو حکم دیا کہ وہ لوگوں میں اعلان کر دیں کہ جنت میں صرف مسلمان ہی داخل ہوں گے اور اللہ عزوجل اپنے اس دین کی مدد کسی فاجر شخص سے بھی کروا لیتا ہے۔

(الصحيح للبخاری، صفحہ 413، حدیث 3062، مطبوعہ ریاض)

اس حدیث پاک کے تحت عمدۃ القاری میں ہے: ”اسمہ قرمان وهو معدود فی المنافقین“ یعنی اس شخص کا نام قرمان تھا اور اس کا شمار منافقین میں ہوتا تھا۔

(عمدۃ القاری، جلد 14، تحت الحدیث 2898، صفحہ 253، بیروت)

اس حدیث پاک کے تحت عمدۃ القاری میں ہے: ”قوله الانفس مسلمة يدل على ان الرجل قد ارتاب وشك حين اصابته الجراحة“ یعنی حدیث پاک کے یہ الفاظ ”جنت میں صرف مومن ہی داخل ہوگا“ اس بات پر دلالت کرتے ہیں کہ جب اس شخص کو زخم پہنچا تھا، تو یہ رسول اللہ صلی اللہ تعالیٰ علیہ وآلہ وسلم کے متعلق شک و شبہ میں مبتلا ہو گیا تھا۔ (عمدۃ القاری، جلد 14، صفحہ 426، بیروت)

اس حدیث پاک کے تحت ارشاد الساری میں ہے: ”اسمہ قرمان الظفري وهو معدود في جملة المنافقين“ یعنی اس شخص کا نام قرمان ظفري تھا اور وہ منافقین کے گروہ میں شامل تھا۔

(ارشاد الساری، جلد 5، صفحہ 176، مصر)

اسی طرح کی حدیث پاک کے تحت ارشاد الساری میں مزید ایک مقام پر ہے: ”لنفاق باطنا“ یعنی رسول اللہ صلی اللہ تعالیٰ علیہ وآلہ وسلم نے اس کے باطنی طور پر منافق ہونے کی وجہ سے دوزخی فرمایا تھا۔ (ارشاد الساری، جلد 6، صفحہ 362، مطبوعہ مصر)

اس حدیث پاک کے تحت شرح الزرقانی میں ہے: ”قال المهلب هذا الرجل ممن اعلمنا صلى الله تعالى عليه وآله وسلم انه نفذ عليه الوعيد من النفاق“ یعنی مهلب کہتے ہیں: یہ شخص ان لوگوں میں سے تھا جن کے متعلق رسول پاک صلی اللہ تعالیٰ علیہ وآلہ وسلم نے ہمیں بتا دیا کہ ان کے نفاق کی وجہ سے ان پر یہ وعید نافذ ہو گئی۔ (شرح الزرقانی علی المواہب اللدنیہ، جلد 3، صفحہ 262، بیروت)

اس حدیث پاک کے تحت نزہۃ القاری میں ہے: ”ابتدا میں جو فرمایا: ”لرجل يدعى الاسلام“ اور اخیر میں جو منادی کرائی گئی، اس سے بظاہر یہ متبادر ہوتا ہے کہ یہ حقیقت میں مسلمان نہ تھا۔ (اس کے بعد مفتی

صاحب علیہ الرحمة نے ثابت کیا کہ لفظ فاجر، کافر کے لیے بھی بولا جاتا ہے، لہذا اس حدیث میں بھی فاجر سے اگر کافر مراد لیا جائے، تو کوئی استبعاد نہیں۔“

(ملفوظ از نزہۃ القاری، جلد 4، صفحہ 173، فرید بک سٹال، لاہور)

اس حدیث پاک کے تحت تفہیم البخاری میں ہے: ”سید عالم صلی اللہ تعالیٰ علیہ وآلہ وسلم کا ارشاد کہ: ”جنت میں مسلمان ہی داخل ہوں گے“ سے معلوم ہوتا ہے کہ وہ جوان مرد جب شدید زخمی ہو گیا تھا، تو اس نے آپ صلی اللہ تعالیٰ علیہ وآلہ وسلم کے صدق میں شک کر لیا تھا اور سید عالم صلی اللہ تعالیٰ علیہ وسلم اس کے باطنی کفر کو جانتے تھے۔“ (تفہیم البخاری، جلد 4، صفحہ 442، مطبوعہ فیصل آباد)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ

مفتی ابو محمد علی اصغر عطاری مدنی

01 جمادی الاولیٰ 1442ھ / 17 دسمبر 2020ء